

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ saptamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptamaḥ sargaḥ ॥

rāvaṇēndrajitparākramaṃ varṇayitvā rākṣasairbhavān rāmaṃ
vijēṣyatīti rāvaṇāya viśvāsadāpanam

ityuktā rākṣasēndrēṇa
rākṣasāstē mahābalāḥ |
ūcuḥ prāñjalayaḥ sarvē
rāvaṇaṃ rākṣasēsivaram ॥ 6.7.1 ॥

dviṣatpakṣamavijñāya
nītibāhyāstvabuddhayaḥ |
rājan pariḥśaktyrṣṭi -
śūlapaṭṭīśakuntalam ॥ 6.7.2 ॥

sumahannō balaṃ kasmād
viśādaṃ bhajatē bhavān |
tvayā bhōgavatīṃ gatvā
nirjitāḥ pannagā yudhi ॥ 6.7.3 ॥

kailāśaśikharāvāsī
yakṣairbahubhirāvṛtaḥ |

sumahatkadanaṃ kṛtvā
vaśyastē dhanadaḥ kṛtaḥ || 6.7.4 ||

sa mahēśvarasakhyēna
ślāghamānastvayā vibhō |
nirjitaḥ samarē rōṣā -
llōkapālō mahābalaḥ || 6.7.5 ||

vinipātya ca yakṣaughān
vikṣōbhya vinigr̥hya ca |
tvayā kailāsaśikharād
vimānamidamāhṛtam || 6.7.6 ||

mayēna dānavēndrēṇa
tvadbhayāt sakhyamicchatā |
duhitā tava bhāryārthē
dattā rākṣasapuṅgava || 6.7.7 ||

dānavēndrō mahābāhō
vīryōtsiktō durāsadaḥ |
vigr̥hya vaśamānītaḥ
kumbhīnasyāḥ sukhāvahaḥ || 6.7.8 ||

nirjitāstē mahābāhō
nāgā gatvā rasātaḥ |
vāsukistakṣakaḥ śaṅkhō
jaṭī ca vaśamāhṛtāḥ || 6.7.9 ||

akṣayā balavantaśca
śūrā labdhavarāḥ punaḥ |

tvayā saṃvatsaraṃ yuddhvā
samarē dānavā vibhō || 6.7.10 ||

svabalaṃ samupāśritya
nītā vaśamarindama |
māyāścādhigatāstatra
bahvyō vai rākṣasādhipa || 6.7.11 ||

śūrāśca balavantaśca
varuṇasya sutā raṇē |
nirjitāstē mahābhāga
caturvidhabalānugāḥ || 6.7.12 ||

mṛtyudaṇḍamahāgrāhaṃ
śālmalīdrumamaṇḍitam |
kālapāśamahāvīciṃ
yamakiṅkarapannagam || 6.7.13 ||

mahājvarēṇa durdharṣaṃ
yamalōkamahārṇavam |
avagāhya tvayā rājan
yamasya balasāgaram || 6.7.14 ||

jayaśca vipulaḥ prāptō
mṛtyuśca pratiśēdhitaḥ |
suyuddhēna ca tē sarvē
lōkāstatra sutōṣitāḥ || 6.7.15 ||

kṣatriyairbahubhīrvīraiḥ
śakratulyaparākramaiḥ |

āsīd vasumatī pūrṇā
mahadbhiriva pādapaiḥ || 6.7.16 ||

tēṣāṃ vīryaguṇōtsāhai -
rna samō rāghavō raṇē |
prasahya tē tvayā rājan
hatāḥ samaradurjayāḥ || 6.7.17 ||

tiṣṭha vā kiṃ mahārāja
śramēṇa tava vānarān |
ayamēkō mahābāhu -
rindrajit kṣapayiṣyati || 6.7.18 ||

anēna ca mahārāja
māhēśvaramanuttamam |
iṣṭvā yajñam varō labdhō
lōkē paramadurlabhaḥ || 6.7.19 ||

śaktitōmaramīnaṃ ca
vinikīrṇāntraśaivalam |
gajakacchapasambādha -
maśvamaṇḍūkasāṅkulam || 6.7.20 ||

rudrādityamahāgrāhaṃ
marudvasumahōragam |
rathāśvagajatōyaughaṃ
padātipulinaṃ mahat || 6.7.21 ||

anēna hi samāsādya
dēvānāṃ balasāgaram |

gṛhītō daivatapati -

rlaṅkāṃ cāpi pravēśitaḥ || 6.7.22 ||

pitāmahaniyōgācca

muktaḥ śambaravṛtrahā |

gatastriviṣṭapaṃ rājan

sarvadēvanamaskṛtaḥ || 6.7.23 ||

tamēva tvaṃ mahārāja

visṛjēndrajitaṃ sutam |

yāvad vānarasēnāṃ tām

sarāmāṃ nayati kṣayam || 6.7.24 ||

rājannāpadayuktēya -

māgatā prākṛtājjanāt |

hṛdi naiva tvayā kāryā

tvaṃ vadhiṣyasi rāghavam || 6.7.25 ||

|| ityārṣē śrīmadrāmāyaṇē vālmikīyē ādikāvye
yuddhakāṇḍē saptamaḥ sargaḥ ||